

تصورِ نظمِ قرآن کا مطالعہ

عبید اللہ فراہی

زیرِ نظر تصنیف، جو عمد حاضر کے نامور مفسر مولانا امین احسن اصلاحی کی تفسیر ”تدبر قرآن“ میں ان کے پیش کردہ تصورِ نظم سے بحث کرتی ہے، دراصل جناب مستنصر میر کے ڈاکٹریٹ کا مقالہ ہے جس پر انہیں ۱۹۸۳ء میں مشی گان یونیورسٹی سے پی ایچ ڈی کی ڈگری ملی۔ اس کے بعض مضامین مسلم ورلڈ، ہمدرد اسلامکس اور اسلامک کوارٹری میں شائع ہو چکے ہیں۔ زیرِ نظر مقالہ ہم شش ماہی ”علوم القرآن“ جلد ۴ شمارہ ۲ علیگڑھ سے نقل کر رہے ہیں۔

اس کی فرست مضامین میں مقدمہ کے علاوہ سات ابواب اور دو ضمیمے شامل ہیں۔ مقدمہ میں مصنف نے قدیم تفاسیر کی الگ الگ نوعیت یا ان کے جداگانہ اغراض کا تذکرہ کرتے ہوئے جو بات قدر مشترک کے طور پر ان میں محسوس کی ہے وہ یہ ہے کہ ان تفسیروں میں آیتوں کی تفسیر اس انداز سے نہیں کی گئی ہے جس سے ان کا ربط ما قبل و ما بعد کی آیات سے ظاہر ہوتا ہو یا ان میں کسی قسم کے ربط و نظم کو ملحوظ رکھا گیا ہو۔ ان کے خیال میں اس رویہ کے پس پشت مفسرین کا یہ عمومی تصور کارفرما معلوم ہوتا ہے کہ تفسیر کے نقطہ نظر سے قرآن مجید میں آیتوں اور سورتوں کی ترتیب بہت زیادہ اہمیت رکھتی ہے۔ جیسا کہ امام مالکؒ اور باقلانیؒ نے یہ خیال ظاہر فرمایا ہے کہ رشد و ہدایت کے باب میں ترتیب آیات و سورتیں کچھ بھی ٹھکان نہیں۔ اس نقطہ نظر کا نتیجہ ہے کہ اہل مغرب نے بھی قرآن کو غیر مرتب اور غیر منظم کلام سمجھ لیا اور اسی وجہ سے جان میرل اور دوسروں نے اپنے اس احساس کا اظہار کیا کہ چونکہ بیشتر اہل مغرب کو قرآن کی سورتوں میں کسی قسم کی منطقی ترتیب کا فقدان محسوس ہوتا ہے اس لئے اس کا مطالعہ ان کے لئے ہمت شکن ثابت ہوا ہے (ص ۲)

قرآن مجید کے سلسلہ میں ہمارے مفسرین اور مشرق و مغرب کے دیگر محققین کا یہ عام رویہ ہے جس کا مصنف نے تذکرہ کیا ہے ورنہ وہ ان علمائے تفسیر سے خوبی واقف معلوم ہوتے ہیں جو نظم کے قائل رہے ہیں چنانچہ کتاب کے پہلے باب میں انہوں نے نظم قرآن کے تصور سے متعلق ایک مجمل تاریخی جائزہ پیش کیا ہے اور دوسری صدی ہجری سے لیکر حالیہ دور تک کے علماء کے تصور نظم سے بحث کی ہے۔ نیز یہ بتایا ہے کہ وہ کس نوعیت کے نظم کو پیش کر سکے ہیں۔ اس ضمن میں مصنف نے ان علماء کو دو گروپوں میں تقسیم کیا ہے۔ ایک وہ جو محض لفظی و معنوی ارتباط کو نظم کہتے ہیں اور وہ علماء جنہوں نے آیتوں اور کہیں کہیں سورتوں میں بھی ربط اور مناسبت تلاش کرنے کی کوشش کی ہے۔ متقدمین میں سے پہلے طبقہ میں امام خطابی، امام باقلانی، علامہ عبدالقادر جرجانی اور امام زحہری آتے ہیں۔ ان سے قبل جاحظ اور واسطی نے بھی نظم قرآن پر کتابیں لکھی تھیں جو ناپید ہیں۔ دوسرے طبقہ میں مصنف نے سب سے پہلے امام زرکشی کا تذکرہ کیا ہے اور قرآنی علوم پر ان کی اہم ترین تصنیف ”البرہان فی علوم القرآن“ کی فصل ”معرفة المناسبات بین الآیات“ کا حوالہ دیا ہے جس میں امام موصوف نے قرآن میں ربط و مناسبت کی تلاش کو ایک دشوار گزار مرحلہ بتاتے ہوئے اس ضمن میں امام رازی کی خدمات کو سراہا ہے۔ امام رازی کو نظم قرآن سے جو مناسبت رہی ہے اس کی تعریف امام جلال الدین سیوطی نے بھی کی ہے اور اس موضوع پر اپنی ایک کتاب کا تذکرہ بھی کیا ہے۔

ڈاکٹر مستنصر نے اس بحث کے آغاز میں (ص ۱۱ کے حاشیہ پر) بعض تفسیروں کے نام دیئے ہیں جن میں نظم کی رعایت ہے مثلاً امام بقاعی کی نظم ”الدار فی تناسب الآیات والسور“ مہامی کی ”تبصیر الرحمن وتیسیر المنان“ اور علامہ جلال الدین محمد بن احمد بن نصیر الدین کی ”تفسیر محمدی فی رباط الآیات“ یہ تفسیریں جیسا کہ ان کے نام سے ظاہر ہے مؤخر الذکر زمرہ ہی میں آتی ہیں۔ لیکن مصنف کو چونکہ ان کے متعلق تاخیر سے معلومات حاصل ہوئیں اس لئے انہوں نے ان کا تذکرہ اپنے مقرر کردہ گروپ کے تحت نہیں کیا۔ قائلین نظم میں سے بعض اہم شخصیتیں نظر انداز ہو گئی ہیں جو اسی طبقہ سے تعلق رکھتی ہیں۔ مثلاً شیخ ابو بکر نیشاپوری، علامہ ابو جعفر بن زہیر اور شیخ ولی الدین طوسی وغیرہم۔ امام جلال الدین سیوطی نے ان کا ذکر بہت سی آب و تاب کے ساتھ کیا ہے۔

امام رازی جو اس سلسلہ کی سب سے اہم کڑی ہیں ان کے تتبع کرنے والوں کی فہرست میں سے بعض نام ڈاکٹر مستنصر نے گنائے ہیں اور کچھ جدید قائلین نظم کا بھی تذکرہ کیا ہے لیکن مصنف کا خیال ہے کہ دونوں ہی گروپ کے علمائے تفسیر میں سے کسی نے بھی پورے قرآن کو ایک منظم کتاب کے طور پر پیش نہیں کیا ہے اور نہ قرآن میں

نظم کے پہلوؤں کو اطمینان بخش طور پر اجاگر ہی کیا ہے کہ وہ اپنی ہیئت و ترکیب اور معنی و مواد دونوں اعتبار سے ایک منظم کلام معلوم ہو۔ یہ کارنامہ فی الحقیقت مولانا اصلاحی نے اپنی تفسیر ”تذکر قرآن“ میں انجام دیا ہے۔ چنانچہ ان کے یہاں نظم کے اصطلاحی معنی بنیادی طور پر اس سے بہت مختلف ہیں جو پیش رو مفسرین نے مرا لئے ہیں۔ (ص ۲۴)

مولانا اصلاحی نے اس مخصوص تصور نظم کے اصول اپنے استاد مولانا حمید الدین فراہی سے لئے ہیں اور حتی الوسع انہیں اپنی تفسیر میں ملحوظ رکھنے کی کوشش کی ہے۔ اس ضمن میں مصنف نے تذکر قرآن کے مقدمہ اور مولانا فراہی کی ”دلائل النظام“ کو سامنے رکھ کر ان اصولوں سے بحث کی ہے بالخصوص مولانا اصلاحی نے فہم قرآن کے داخلی اور خارجی وسائل پر جو کچھ لکھا ہے اس کا ذکر کیا ہے۔ ساتھ ہی امام ابن تہیہؒ اور زرکشیؒ کے بیان کردہ اصول کو معیار مان کر مولانا فراہی و اصلاحی کے پیش کردہ بنیادی اصولوں کو ان پر پرکھا ہے۔ اس معاملہ میں دو باتیں مصنف کے لئے پریشانی کباعث ہوئی ہیں: ایک تو تفسیر کے باب میں سنت کی حیثیت اور اس کا درجہ جسے ابن تہیہؒ، زرکشیؒ اور دیگر آئمہ نے تفسیر القرآن بالقرآن کے اصل الاصول کے بعد دوسرے اصول کی حیثیت سے پیش کیا ہے جبکہ مصنف کے خیال میں مولانا فراہی و اصلاحی نے اسے ظنی ٹھہرا کر فرع کے درجہ میں رکھ دیا ہے۔ دوسرے شان نزول جسے آئمہ تفسیر نے قرآن فہمی کے لئے ایک اہم وسیلہ قرار دیا ہے جبکہ مولانا فراہی و اصلاحی نے اسے بطور ایک اصول یا وسیلہ کے پیش تو کیا ہے مگر اس کی تعبیر و تشریح اس طرح کی ہے کہ اس کی اہمیت بہت کم ہو جاتی ہے۔ (ص ۲۹)

جہاں تک پہلی بات کا تعلق ہے مصنف کو غالباً بعض دیگر اصحاب کی طرح مولانا فراہی کے متعلق یہ غلط فہمی ہوئی ہے کہ وہ سنت، حدیث اور آثار صحابہ کو باعتبار اصل کے وہ اہمیت نہیں دیتے جو فی الواقع ان کی ہے۔ عام تفسیری روایات سے صرف نظر کرتے ہوئے جن کے بڑے حصہ پر خود آئمہ فن نے نقد کیا ہے وہ احادیث و آثار جو تفسیر کی کتابوں میں کسی لفظ یا آیت کی تفسیر کے سلسلہ میں منقول ہیں اور جن کی صحت پر اتفاق ہے ان کے متعلق آئمہ تفسیر اس بات کے قائل نہیں ہیں کہ وہ متعلقہ آیت یا لفظ کی پوری تشریح و تفسیر ہیں یا ان کے کلی مفہوم کو متعین کرتی ہیں۔ جیسا کہ امام ابن تہیہؒ نے ”مقدمہ فی اصول التفسیر“ میں فرمایا ہے:

”اس قسم کی تفسیروں میں کسی ایک نوع کا تذکرہ کر دیا گیا ہے جو آیت کے عموم میں داخل ہے۔ غرض یہ ہے کہ سامع سمجھ جائے کہ آیت کے عموم میں یہ بات بھی داخل ہے“

تفسیر کی کتابوں میں اکثر ایک ہی آیت کے تحت رسول اللہ صلی اللہ علیہ وآلہ وسلم اور صحابہ و تابعین کے جو مختلف اقوال نقل ہوتے ہیں ان سے اس حقیقت کو سمجھا جاسکتا ہے۔ مولانا فراہیؒ نے اسی اعتبار سے کسی حدیث سے

آیت کی ایک ہی متعین تفسیر کو قطعی اور یقینی مان لینے کے جائے دوسرے معنی مراد لئے جانے کی گنجائش کو باقی رکھنا مناسب خیال کیا ہے۔ لیکن اگر کوئی اسی ایک معنی کو مراد لے جو اس ایک حدیث سے ظاہر ہوتا ہے تو یہ بھی ان کے نزدیک مامون طریقہ ہے۔ (دلائل ص ۶۹) اگرچہ اسے قطعی اور یقینی نہیں کہہ سکتے کیونکہ دوسرے احتمالات خود روایتوں ہی میں موجود ہیں۔ حدیث کا غیر یقینی یا ظنی ہونا اس کے کسی ایک ہی معنی پر مکمل دلالت کے اعتبار سے ہے نہ کہ باعتبار اصل کے یہی وجہ ہے کہ مولانا فراہی نے احادیث کی تاویل قرآن سے کرنے کی رائے پیش کی تاکہ روایتوں کے اختلاف یا ان میں بظاہر تعارض نظر آنے کی صورت میں ان میں باہم تطبیق دی جاسکے جیسا کہ سورہ کوثر کی تفسیر میں مولانا نے ”لفظ کوثر“ سے متعلق مختلف روایتوں میں تطبیق دی ہے ویسے جہاں تک اصول کا تعلق ہے انہوں نے احادیث و روایات صحیحہ کے سلسلہ میں اپنا مسلک وہی بتایا ہے جو دیگر آئمہ فن کا ہے فرماتے ہیں :

”پہلی چیز جو قرآن میں مرجع کا کام دے سکتی ہے وہ خود قرآن ہے۔ اس کے بعد نبی صلی اللہ علیہ وآلہ وسلم اور آپ کے صحابہ کا فہم ہے۔ پس میں اللہ تعالیٰ کا شکر ادا کرتا ہوں کہ مجھے سب سے زیادہ پسند وہی تفسیر ہے جو پیغمبر صلی اللہ علیہ وآلہ وسلم اور صحابہ رضی اللہ عنہم سے منقول ہو“ (فاتحہ تفسیر نظام القرآن، ص ۷)

شان نزول کے متعلق مولانا فراہی نے جو کچھ لکھا ہے وہ امام زرکشی اور امام رازی کے خیالات کے مطابق ہے جیسا کہ ان کے مقدمہ تفسیر میں ان آئمہ کی آراء کے حوالہ سے ظاہر ہوتا ہے اور یہی رائے ائین تنبیہ کی بھی ہے۔ یہی وجہ ہے کہ انہوں نے اور امام زرکشی نے بھی فہم قرآن کے لئے اسے اصول کے درجہ میں نہیں رکھا ہے اور شاہ ولی اللہ صاحب نے تو یہاں تک کہہ دیا کہ ”انہ لا دخل لا کثر مایروی من اسباب النزول فی فہم معانی الآیات الکریمہ“ (الفوز الکبیر ص ۹۸)

مصنف نے مولانا فراہی کے نظریہ نظم کو ان کی اس موضوع سے متعلق کتابوں کے علاوہ ان کی تفسیر سے بھی سمجھنے کی کوشش کی ہے اور یہ اندازہ کرنے میں غلطی نہیں کی ہے کہ مولانا فراہی کے یہاں نظم کا مفہوم کس اعتبار سے دیگر قائلین نظم سے مختلف ہے۔ یعنی یہ کہ قرآن میں نظم کے معنی ان آئمہ کے نزدیک محض مناسبت یا تناسب کے ہیں جسے انہوں نے اپنی تفسیروں میں آیتوں اور سورتوں کے درمیان دکھایا ہے، جبکہ مولانا فراہی کے نزدیک ”مناسبت“ نظم کا صرف ایک جزو ہے۔ اس کے باقی دو اجزاء ”ترتیب“ اور ”وحدانیت“ ہیں۔ گویا کسی کلام کو منظم کلام اسی وقت کہا جاسکتا ہے جب اس میں ترتیب اور تناسب ہو نیز وہ کلام اپنی ترتیب اور اجزاء کے تناسب کے ساتھ معنی کی وحدت بھی رکھتا ہو یا دوسرے لفظوں میں وہ ایک جامع موضوع کے تحت ہو۔

مصنف کا خیال ہے کہ قرآن میں اس نوعیت کی نظم کی دریافت کا سہرا اگرچہ مولانا فرہانیؒ کے سر ہے لیکن مولانا امین احسن اصلاحی نے اس میں جزوی تغیر اور تبدیلی کے ساتھ بعض قابل لحاظ اضافے بھی کئے ہیں۔ اپنے اس دعوے کو انہوں نے متعدد مقامات پر دہرایا ہے اور چند امور بطور ثبوت پیش کئے ہیں، مثلاً:

۱۔ مولانا اصلاحی نے قرآن مجید کی جملہ سورتوں کو سات گروپ میں تقسیم کیا ہے اور انہیں زوج زوج بتایا ہے یعنی ہر سورہ اپنا ایک مثنوی بھی رکھتی ہے۔

۲۔ مولانا اصلاحی کے بیان کے مطابق ان میں ہر گروپ ایک یا ایک سے زائد کی سورتوں سے شروع ہوتا ہے اور ایک یا ایک سے زائد مدنی سورتوں پر تمام ہوتا ہے۔ ہر گروپ میں پہلے مکی سورتیں ہیں، ان کے بعد مدنی سورتیں ہیں یعنی ہر گروپ میں مکی اور مدنی سورتوں کے واضح بلاک ہیں۔ مکی بلاک میں کوئی مدنی سورہ نہیں ہوتی، اسی طرح مدنی بلاک میں کوئی مکی سورہ نہیں ہوتی۔

۳۔ مولانا اصلاحی کا خیال ہے کہ ہر گروپ کے اندر اسلامی دعوت کے تمام ادوار ابتداء سے لیکر انتہا تک نمایاں ہوتے ہیں البتہ نمایاں ہونے کا پہلو ہر گروپ میں مختلف ہے۔ (ص ۳۵)

مولانا اصلاحی کے جو اضافے مصنف نے بیان کئے ہیں ان میں ایک یہ بھی ہے کہ مولانا فرہانیؒ نے صرف ایک مدنی سورہ کی، جو کہ بہت ہی مختصر ہے، تفسیر لکھی ہے، ان کے باقی تفسیری اجزاء چھوٹی مکی سورتوں پر مشتمل ہیں۔ ایسی صورت میں ان کے تصور نظم کے متعلق سوال پیدا ہوتا ہے کہ طویل مدنی سورتیں جو کہ مختلف اور متفرق احکام پر مشتمل ہوتی ہیں کیا ان میں اسی طرح نظم کو دریافت کر لینا ممکن ہے جیسا کہ چھوٹی سورتوں میں مولانا نے کیا ہے اور کیا اس نظریہ کو اتنی ہی کامیابی سے ان سورتوں میں بھی دہرایا جاسکتا ہے۔ اس وجہ سے مکی سورتیں بالعموم اسلام کے بنیادی عقائد اور اصولی باتوں سے تعرض کرتی ہیں۔ اسی لئے ان میں نظم تلاش کر لینا چنداں مشکل کام نہیں۔ اس سوال کے جواب کے لئے ظاہر ہے کہ ہمیں مولانا اصلاحی کے یہاں چلنا پڑے گا۔

اس ضمن میں مصنف نے سورتوں کے عمود یا ان کے مرکزی خیال اور موضوع کے مسئلہ کو اٹھایا ہے کیونکہ عمود ہی نظم کی کلید ہے اور اسی پر پوری سورہ کے نظم کا دار و مدار ہوتا ہے اور یہی ہر سورہ کو ایک مستقل وحدت عطا کرتا ہے۔ چونکہ ہر سورہ کا ایک ہی عمود یا موضوع ہوتا ہے اس لئے اس سورہ کے تمام اجزاء اور اس سے گہری مناسبت اور وابستگی رکھتے ہیں۔ اب اگر طویل سورتوں بالخصوص طویل مدنیات میں عمود کے تعین میں کامیابی حاصل ہو جاتی ہے تو گویا ان کے اندر نظم کی تلاش کا مسئلہ حل ہو جاتا ہے۔ مصنف نے اس بات میں مولانا اصلاحی کی مساعی

جملہ کو پورے شرح و بسط کے ساتھ پیش کیا ہے اور یہ باور کرانے کی کوشش کی ہے کہ مدنی سورتیں اپنے نظم کی مشکلات کے ساتھ ایک چیلنج بن کر ان کے سامنے آئی ہیں جس کا جواب انہوں نے خود اپنے طور پر دیا ہے کیونکہ انہیں اس امر میں اپنے استاد سے کوئی رہنمائی نہیں ملی ہے مزید برآں مولانا اصلاحی نے بعض سورتوں (تحریم، مرسلات اور عیس) کے عمود اپنے استاد سے مختلف بنائے ہیں بالخصوص سورہ عیس کے عمود میں دونوں کے درمیان بنی فرق ہے اور جو عمود مولانا اصلاحی نے متعین کئے ہیں وہ زیادہ موزوں اور مناسب ہیں (ص ۳۳-۳۴ و ص ۳۶ کا حاشیہ) مصنف نے مثال میں سورہ تحریم اور عیس کے عمود کو پیش کیا ہے۔ سورہ تحریم کے عمود کے تحت مولانا اصلاحی لکھتے ہیں :

الطلاق اور التحریم الترتیب یہ تعلیم دے رہی ہیں کہ نفرت اور محبت دونوں طرح کے حالات کے اندر اللہ تعالیٰ کے حدود کی پابندی واجب ہے۔ چنانچہ سابق سورہ میں بتایا کہ نفرت کے اندر کس طرح حدود الہی کا احترام قائم رکھا جائے۔ اب اس سورہ (تحریم) میں یہ بتایا جا رہا ہے کہ محبت کے اندر کس طرح اللہ تعالیٰ کے حدود کی حفاظت کی جائے،، (تدبرج ۷ ص ۴۵۱)

مولانا فرمائی اس سورہ کے نظام کے تحت گفتگو کرتے ہوئے لکھتے ہیں :

”یہ سورہ اور سورہ طلاق جو اس سے پہلے ہے دونوں ایک ہی اصل کی شاخیں ہیں“

اور سورہ کے عمود کے تحت فرماتے ہیں :

”اس سورہ کا مقصد یہ بتانا ہے کہ انسان کو خدا نے جو امانت سونپی ہے اس کے لئے نجات کی راہ صرف یہ ہے کہ وہ اس ذمہ داری کا سچا احساس رکھے۔ اس طرح یہ سورہ گمراہی کے تمام اسباب کا سدباب کر رہی ہے تاکہ جو پاک ہونے کے قابل ہیں وہ نیکی اور پاکیزگی کی راہ اختیار کریں اور جو ہلاک ہونا چاہتے ہیں ان پر خدا کی جت پوری ہو جائے۔“

مولانا اصلاحی کا بتایا ہوا عمود اس سورہ کی چھٹی آیت سے آگے مضامین کا احاطہ نہیں کرتا۔ اگر ان کے عمود کو صحیح مان لیا جائے تو آخر کی چھ آیتیں اس سے قطعاً غیر متعلق ہوتی جاتی ہیں جبکہ مولانا فرمائی کے متعین کردہ عمود سورہ کے تمام اجزاء سے متعلق دکھائی دیتے ہیں۔

سورہ عیس کے عمود سے متعلق مولانا اصلاحی کے الفاظ تقریباً وہی ہیں جو مولانا فرمائی کے ہیں لیکن چونکہ مولانا اصلاحی نے اسے سورہ نازعات کی جوڑ والی سورہ بتایا ہے اس لئے مصنف سے یہ چوک ہوئی کہ انہوں نے سورہ

نازعات کا عمود اس سورہ کے سر منڈھ دیا۔

مولانا اصلاحی کی مدنی سورتوں کی تفسیر نیز وہ کمیات جن کی تفسیر مولانا فراہی نے نہیں کی ہے انہیں مصنف نے مولانا اصلاحی کی طبع زاد تفسیر قرار دیا ہے۔ کیونکہ ان سورتوں میں نظم کی دریافت کے لئے ان کے سامنے اپنے استاد کا پیش کیا ہوا کوئی نمونہ نہیں تھا۔ (ص ۴۵ و ۴۶)۔ مولانا اصلاحی ان کے اندر نظم تلاش کرنے میں کسی حد تک کامیاب ہو سکے اس کے لئے مصنف نے سورہ نساء جو کہ طویل سورتوں میں سے ایک ہے، کی تفسیر کو جائزہ کے لئے بطور نمونہ سامنے رکھا ہے۔ نساء کے جائزہ بقرہ یا العمران کی تفسیر کو موضوع بحث بنانے کی دو وجہیں انہوں نے بتائی ہیں: ایک تو ان سورتوں کی کسی قدر تفسیر، مولانا اصلاحی کے بیان کے مطابق، مولانا فراہی نے لکھی ہے لیکن وہ ابھی تک طبع نہیں ہو سکی ہے۔ دوسرے ان میں نظم کا کوئی اہم مسئلہ نہیں ہے۔ (ص ۴۶) حالانکہ مولانا اصلاحی نے ان میں نظم کی مشکلات کا ذکر کیا ہے خاص طور پر سورہ بقرہ کے متعلق لکھا ہے کہ یہ ”ہمت شکن مشکلات کا مجموعہ ہے“ (تدبر جلد ۱ مقدمہ)

مصنف کے پیش نظر غالباً اپنے تھیس کے موضوع کے اعتبار سے، مولانا اصلاحی کی امتیازی خصوصیات کی دریافت ہے اس لئے ان کا زیادہ زور اس بات پر ہے کہ نظم قرآن کے باب میں مولانا اصلاحی کا ایک علیحدہ درجہ متعین کیا جائے چنانچہ انہوں نے مولانا کی تفسیر کے بڑے حصہ کو ان کی طبع زاد ثابت کرنے کی کوشش کی ہے۔ اس سلسلہ میں ان کی یہ بات بڑی حد تک درست ہے کہ مولانا اصلاحی نے اپنے استاد کے تصور نظم کو پورے قرآن پر منطبق کرنے کی کوشش کی جو جائے خود ایک بڑا کارنامہ ہے لیکن یہ کہنا کہ انہیں اس سلسلہ میں اپنے استاد سے کوئی رہنمائی نہیں ملی شاید زیادتی کی بات ہوگی۔ کیونکہ مصنف نے مولانا فراہی کی جن دو غیر مطبوعہ سورتوں کی تفسیر کا حوالہ دیا ہے اور جس کا مسودہ ”تفسیر نظام القرآن و تاویل الفرقان بالفرقان“ کے نام سے محفوظ ہے وہ مولانا اصلاحی کے پیش نظر رہا ہے۔ مولانا فراہی کی کتاب دلائل النظام کے ص ۱۰۵ کے حاشیہ میں جو ”تلیخیص مطالب السورہ نظاما“ کے ذیل میں ہے۔ مرتب نے مذکورہ تفسیر کے متعلق لکھا ہے کہ اس میں مصنف رحمۃ اللہ علیہ نے تمام سورتوں کے مطالب کی تلیخیص کی ہے اور ان کے نظم کو پورے طور پر واضح کر دیا ہے نیز دلائل النظام ہی میں مولانا فراہی نے جملہ سورتوں کے عمود اجمالاً بیان کر دیئے ہیں جن سے سورتوں کے نظام پر روشنی پڑتی ہے۔ مزید برآں پورے قرآن مجید پر مولانا کے حواشی غیر مطبوعہ شکل میں ہم میں سے بہتوں کے پاس موجود ہیں جن میں سورتوں کے مطالب کا تجزیہ بھی ملتا ہے۔ ایسی صورت میں ڈاکٹر میر کے دعوے کا وزن بہت گھٹ جاتا ہے۔

مولانا اصلاحی کے امتیازات میں ایک چیز یہ بھی شمار کی گئی ہے کہ انہوں نے ہر سورہ کو زوج زوج بتایا ہے یعنی وہ اپنا ایک جوڑا اور مثنوی بھی رکھتی ہے اور ان میں اسی طرح کی مناسبت ہے جس طرح کی زوجین میں ہوتی ہے۔ ایک میں جو خلا ہوتا ہے دوسری اس خلا کو بھرتی ہے۔ ایک میں جو پہلو مخفی ہے دوسری اس کو اجاگر کرتی ہے۔ مصنف کا خیال ہے کہ یہ مولانا اصلاحی کا اپنا پیش کردہ تصور ہے (ص ۷۵) حالانکہ یہ بات بھی محل نظر ہے۔ اس وجہ سے مولانا فراہی نے ہمارے علم کی حد تک کم از کم اپنے حواشی میں اس تصور کو پیش کیا ہے۔ مثال کے طور پر مولانا اصلاحی سورہ آل عمران کی تفسیر میں سورہ کے موضوع اور سائل سورہ سے اس کے ربط کے تحت لکھتے ہیں :

”دونوں میں زوجین کی نسبت ہے۔ ایک میں جو بات مجمل بیان ہوئی ہے، دوسری میں اس کی تفصیل بیان ہو گئی ہے۔ اس طرح ایک میں جو خلا رہ گیا ہے دوسری نے اس کو پر کر دیا ہے“ (ج ۶۱۱ ص ۱۱)

مولانا فراہی اس سورہ کے حاشیہ میں لکھتے ہیں

”و فی هذه السورة فصل ما أحمل فی البقرة وأحمل ما فصل هناك“

”و هذه سورة أحد كما البقرة سورة بدر“

”واعلم أن هذه السورة تكمل نكحة العمل و سورة البقرة نقطة العلم۔ فنسبتهما نسبة الايمان والاسلام“

مولانا اصلاحی نے اس ضمن میں غزوہ بدر اور غزوہ احد کا پس منظر بیان کرتے ہوئے لکھا ہے

”اس پہلو سے غور کیجئے تو آپ محسوس کریں گے کہ جس طرح سورہ بقرہ، سورہ بدر ہے اسی طرح سورہ آل عمران، سورہ احد ہے۔ مزید غور کیجئے تو یہ بات واضح ہوگی کہ بقرہ میں ایمان کی حقیقت واضح کی گئی ہے اور اس سورہ میں اسلام کی“

سورہ اعراف کو مولانا اصلاحی نے سورہ انعام کی مثنوی بتاتے ہوئے لکھا ہے کہ ”سورہ انعام میں جیسا کہ تفصیل سے واضح ہوا قریش کو اسلام کی دعوت دی گئی ہے۔ انعام کے بعد اعراف، انعام کی مثنوی سورہ ہے۔ اس میں دعوت کے جائے انذار کا پہلو غالب ہے“ (ج ۲ ص ۵۹۱)۔

مولانا فراہی نے سورہ اعراف کے حاشیہ میں اسے بعض امور میں ماقبل سورہ کے مثل بتایا ہے اور دونوں کے فرق کو ان الفاظ میں واضح کیا ہے۔

”ولكن تلك داعية وهذه منذرة بالعذاب والقيامة“

اسی طرح مولانا اصلاحی نے سورہ ہود کو سورہ یونس کی مثنوی بتایا ہے (ج ۳ ص ۳۴) اور مولانا فراہی

سورہ یونس کے حاشیہ میں لکھتے ہیں :

هذه السورة وسورة هود تو امانان

ایسے ہی سورہ ہود کے حاشیہ میں مولانا فراہی نے لکھا ہے :

”هذا السورة مثل سورة يوسف في اثبات العدل من الحكمة والقدرة ومنه اثبات القيامة والمقصود

أن الابرار لهم الفوز والغلبة“

مولانا اصلاحی اس سورہ کے عمود کے تحت رقم طراز ہیں :

”یہ سورہ سورہ یوسف کے تو امان اور جوڑے کی حیثیت رکھتی ہے۔ دونوں کے عمود میں کوئی بیادہی فرق نہیں ہے۔ قرآن کے نزول نے حق و باطل کے درمیان جو کشمکش برپا کر دی تھی انجام کار کامیابی اس میں جس گروہ کو حاصل ہونے والی تھی اس کو نمایاں فرمایا ہے“ (ج ۳ ص ۵۰۹)

مولانا اصلاحی نے سورتوں کی جو گروپنگ کی ہے اس کے متعلق مصنف کا بیان ہے کہ یہ تصور اگرچہ انہوں نے اپنے استاد سے لیا ہے لیکن مولانا فراہی کے یہاں یہ بالکل ابتدائی اور نامکمل شکل میں ہے۔ وہ اسے واضح طور پر پیش نہیں کر سکے ہیں۔ مولانا اصلاحی نے اس تصور کو آگے بڑھایا ہے اور انتہائی محنت اور دیدہ ریزی سے اسے پایہ تکمیل تک پہنچا دیا ہے۔ چنانچہ اس عمل میں وہ استاد سے سبقت لے گئے ہیں۔ ان کا یہ کارنامہ بھی بڑی حد تک اور بجزل ہی کہا جائے گا (ص ۸۵)۔ مولانا اصلاحی نے تدبر کے مقدمہ میں سورتوں کے گروپ کی تفصیلات پیش کی ہیں لیکن ان کے بیان سے اندازہ نہیں ہوتا کہ انہوں نے کوئی اہم بات کہنے کا قصد کیا ہو بلکہ اس کے برعکس ان کے الفاظ ایسے ہیں گویا یہ کوئی عام بات ہو جس کا ہر کوئی اندازہ کر سکتا ہے۔

مولانا فراہی نے سورتوں کی جو گروپنگ ”دلائل النظام“ میں قائم کی ہے اس سے مولانا اصلاحی کی متعین کردہ سات گروپ میں سے پانچ گروپ مطابقت رکھتے ہیں۔ مولانا اصلاحی کے ساتویں اور مولانا فراہی کے آٹھویں اور نویں گروپ میں بھی باہم مطابقت ہے۔ اس فرق کے ساتھ کہ مولانا فراہی نے معوذتین کا ایک الگ گروپ بنادیا ہے۔ مولانا اصلاحی کے تیسرے گروپ کی سورتیں مولانا فراہی کے یہاں دو گروپوں (۴ و ۳) میں تقسیم ہیں۔ اس فرق کی وجہ یہ ہے کہ مولانا فراہی نے سورہ حج کو مدنی بتایا ہے اور یہی رائے امام زرکشی، ماوردی اور ابو القاسم نیشاپوری وغیرہ کی بھی ہے نیز مصحف میں بھی مدنی ہی درج ہے جبکہ مولانا اصلاحی نے اسے مکی قرار دیا ہے۔ اس لئے ان کے تیسرے گروپ میں مولانا فراہی کا چوتھا گروپ شامل ہو جاتا ہے۔ ان گروپوں میں مکی اور مدنی سورتوں کی

تقسیم اور دونوں کے مواقع مولانا اصلاحی کے یہاں وہی ہیں جو مولانا فراہی کے یہاں ہیں۔ یعنی ہر گروپ میں کمیات پہلے ہیں اور مدنیات بعد میں۔ مزید برآں گروپ کے لحاظ سے مکی اور مدنی سورتوں کے عمود سے متعلق جو بحث مولانا اصلاحی نے کی ہے اس میں بھی وہ منفرد نہیں ہیں۔ مولانا فراہی نے دلائل النظام میں اس سے تعرض کیا ہے اور سورہ فاتحہ سے لے کر الناس تک عمود گروپ کے اعتبار سے متعین کئے ہیں۔ ممکن ہے اس کی مزید تفصیلات غیر مطبوعہ ”نظام القرآن“ میں موجود ہوں جیسا ”دلائل النظام“ کے مرتب نے اشارہ کیا ہے۔

مولانا اصلاحی نے سورتوں کی گروپنگ اور ان کے زوج زوج ہونے پر قرآن مجید کی آیت ”وَلَقَدْ آتَيْنَاكَ سَبْعًا مِنَ الْمَثَانِي وَالْقُرْآنَ الْعَظِيمَ“ سے استشاد کیا ہے۔ ہمارے علم کی حد تک اس آیت کی تفسیر میں وہ منفرد ہیں کیونکہ ”سلف سے لیکر خلف تک علماء کا اتفاق ہے کہ ”سبع مثانی“ سے مراد سورہ فاتحہ ہے“ (تفسیر سورہ فاتحہ از مولانا حمید الدین فراہی)۔ مولانا اصلاحی نے مثانی کو مثنیٰ کی جمع بتاتے ہوئے اس کے جوڑے جوڑے ہونے کے معنی میں لیا ہے (ج ۳ ص ۶۲۳)۔ جبکہ لغت میں اس کے دوسرے معانی بھی دیئے ہوئے ہیں۔ جو معنی انہوں نے اختیار کئے ہیں اس میں منفرد ہونے کی وجہ سے جس درجہ محکم اور وافر شہادتوں کی ضرورت تھی وہ فراہم نہ کی جا سکیں ورنہ ان کی رائے ایک مضبوط رائے قرار پاتی اور قابل غور ہوتی۔ مزید برآں سبع مثانی سے سورہ فاتحہ مراد لیے جانے کی رائے کے رد میں مولانا نے کوئی دلیل پیش نہیں کی۔ ڈاکٹر مستنصر نے بعض دوسری آراء خصوصاً ”سبع أحرف“ کی رائے کے رد میں مولانا کے استدلال کو تسلیم کیا ہے اور اسے معقول بتایا ہے لیکن یہ خیال بھی ظاہر کیا کہ جو تعریف خود مولانا نے سبع مثانی کی بتائی ہے۔ یعنی سات گروپوں کے معنی میں، اسے کلی طور پر صحیح تسلیم کرینا بہت مشکل ہے۔ (ص ۹۷)

مصنف نے سورتوں کے جوڑے اور ان کی گروپنگ سے متعلق مولانا اصلاحی کے خیالات کو صرف شرح وسط کے ساتھ پیش کرنے ہی پر اکتفا نہیں کیا ہے بلکہ ان کا مکمل تنقیدی جائزہ بھی لیا ہے اور جہاں جہاں اشکالات اور سوالات پیدا ہوتے ہیں یا جہاں انہیں کوئی کمی دکھائی دی ہے اسے غیر جانبداری کے ساتھ وہ سامنے لائے ہیں۔ بعض معاصر مفسرین سے مولانا اصلاحی کا موازنہ اور ان کی سورہ فاتحہ کی تفسیر کا تجزیہ جو ضمیمہ میں شامل ہے، فراہی اسکول کے نظریہ نظم کی وضاحت کے پہلو سے اس کتاب کا قابل قدر حصہ ہے۔

زیر نظر کتاب بنیادی طور پر نظم قرآن کے موضوع پر مولانا امین احسن اصلاحی کے افکار اور ”تدبر قرآن“ میں ان کی تطبیق اور عملی مظاہر کی ترجمانی و تشریح ہے لیکن اس سے فطری طور پر فن تفسیر بالخصوص نظم

قرآن کے میدان میں مولانا حمید الدین فراہی کے عظیم الشان کارناموں پر بھی روشنی پڑتی ہے۔ واقعہ یہ ہے کہ نظم قرآن کے باب میں مولانا فراہی نے جو مخصوص نظریہ پیش کیا اور مختلف سورتوں کی تفسیر میں اسے برتا بھی۔ ”تدبر قرآن“ میں بڑی حد تک اسی کو نبھانے اور اس کی روشنی میں پورے قرآن مجید کی تفسیر لکھنے کی ایک کامیاب کوشش کی گئی ہے جو جائے خود ایک بہت بڑا کارنامہ ہے۔ زیر تبصرہ کتاب کا موضوع ”مولانا اصلاحی کا تصور نظم قرآن ہے“ اس لئے اس میں فن تفسیر سے متعلق مولانا کی امتیازی خصوصیات و خدمات کو نمایاں طور پر پیش کیا جانا ایک فطری امر ہے۔ مزید برآں تفسیر و علوم قرآن سے متعلق مولانا فراہی کی متعدد تحقیقات ابھی تک چھپ نہیں سکی ہیں اور ان تک مصنف کی رسائی نہیں تھی اس لئے نظم قرآن کے مباحث میں مولانا اصلاحی نے جن خیالات و آراء کا اظہار کیا ہے ان کو انہوں نے مولانا فراہی کے تفردات پر محمول کر لیا اور استاد کے فکر پر اضافہ سے تعبیر کیا۔ ان سب کے باوجود یہ ایک حقیقت ہے کہ تفسیر کے میدان میں مولانا اصلاحی نے بڑی گراں قدر خدمات انجام دی ہیں جو ان کے استاد گرامی قدر کے تفسیری کارناموں کے وسیع تعارف کا ذریعہ بھی بنی ہیں۔

زیر تبصرہ کتاب اس اعتبار سے بھی بڑی اہم اور قابل قدر ہے کہ اس کے ذریعہ دانشوران یورپ میں بھی قرآنی علوم بالخصوص نظم قرآن کے باب میں مولانا فراہی اور مولانا اصلاحی کے افکار سے روشناس ہو سکیں گے۔ انگریزی زبان میں نظم قرآن کے موضوع پر یہ پہلی باضابطہ اور کامیاب کوشش ہے جس کے لئے مصنف لائق مبارکباد ہیں۔



﴿وَأَنزَلْنَا إِلَيْكَ الذِّكْرَ لِتُبَيِّنَ لِلنَّاسِ مَا نُزِّلَ إِلَيْهِمْ﴾

(النحل: ۱۴۴)

ترجمہ: ”(اے نبی) اور اب یہ ذکر (قرآن) آپ پر نازل کیا گیا ہے تاکہ آپ اس کی تشریح و توضیح کرتے جائیں جو لوگوں کے لئے اتاری گئی ہے“